

# የ“ወሃቢዝም” ፖለቲካዊ ዕውነታ እስከ የት ድረስ ነው?

(ክፍል ሁለት)

ጀማል ኑሩ 08/14/13

ውድ አንባቢዎቼ! በቀዳሚው ዕሑፌ ላይ በውጭ ኃይሎች ምንዳ የሚንቀሳቀሰው የ“ወሃቢዝም” ቡድን በመንግስትና በተቋማቱ ዙሪያ የከፈታቸውን መሰረተ-ቢስ ውንጀላዎቹንና ፖለቲካዊ ፍላጎቶቹን ለማሳየት ሞክሮ እንደነበር ታስታውሳላችሁ— በቀጣዩ ዕሑፌ የቡድኑን ውስጣዊ ፍላጎቶችና ሌሎች ፀረ-ዴሞክራሲያዊ ምልክታዎችን እንደማስነብሳችሁ ቃል የገባሁ መሆኔንም ጭምር። እናም በቃሌ መሰረት ክፍል ሁለት ዕሑፌን እንዲህ አሰናድቼዋለሁ። እነሆ...

የወሃቢ ቡድን የተለያዩ ሀገራትን የኋላ ታሪክ ከመጠን በላይ ለጥሬ በመተንተን ‘ከዚህ አኳያ ኢትዮጵያ እንዲህ ለማድረግ አስባለች’ በሚል የ‘ይሆናል’ አስተሳሰብ ህዝብ-ሙስሊሙን በቅጥፈት ለማታለል ይጥራል። ለዚህም በተለያዩ ወቅቶች የጠቃቀሳቸውን ‘አርቲ ቡርቲ’ ወሬዎችን በማየት መረዳት እንችላለን። ቡድኑ ማስረጃው ምን እንደሆነ ባይታወቅም፤ “መጨዋ ኢትዮጵያ የሙስሊሞች የጭቃ ውስጥ እሾህ እንድትሆን ይፈለጋል፤ ነባሩ እስልምና መብቱን የማይጠይቅ ነው፤ የሙስሊሞች እምነት እንደ ኢትዮጵያ ኦርቶዶክስ ‘የኢትዮጵያ ብቻ’ እንዲሆን ይፈለጋል፤ ተማሪዎችና የመንግስት ሰራተኞች ትምህርትንና ስራን ያስተንጉላል በሚል በረመዳን ወቅት እንዳይያሙ ሊደረጉ ይችላሉ።...” የሚሉ እጅግ አሳፋሪና በምናብ የተቀነባበሩ ቅጥፈቶችን ያነበንባል። ግና ‘ይህ እሳቤ እውነት እኛ በምንገኝባት ኢትዮጵያ ውስጥ አለን?’ ብሎ መጠየቅ ተገቢ ይመስለኛል።

እስቲ ይህን ጥያቄ ይዘን ወደ ነባራዊው ገሃዱ ዓለም ዕውነታ እንመለስ። እንደሚታወቀው የየትኛውም ሀገር መንግስት የሚመራው ሀገር ለዜጎቹ መጪው ጊዜ ብሩህ እንዲሆን የመሻቱ ጉዳይ አጠያያቂ አይደለም። ሆኖም ይህን ዕውን ለማድረግ ሀገሪቱ ለዚህኛው ሃይማኖት ተከታይ የተመቸች፤ ለዚያኛው ደግሞ የምትጎረብጥ እንድትሆን በማሰብ

መፈፀም አይቻልም። ምክንያቱም ሀገሪቱ በልማት በልዕጋ መጪውን ለዜጎች ብሩህ ማድረግ የሚቻለው አጠቃላይ ህዝቡን ከዳር እስከ ዳር በማነቃነቅ በየደረጃው በልማቱ ላይ ተሳታፊ እንዲሆን እንጂ፤ የወሃቢው ድርሳን ለማደናገር እንደሚሞክረው የዕድገት ሃይል የሆነውን ህዝብ በሃይማኖት በመነጣጠል አይደለም።

ለነገሩ የኢትዮጵያ መንግስትም ይሁን ገዥው ፓርቲ ከአመጣጣቸው ጀምሮ ህዝብን እንደ ህዝብ በማክበር ተግባራቸውን በህዝቡ ጉያ ውስጥ ሆነው ሲከውኑ የመጡ ናቸው። የቀደምት ድላቸውም ሆነ በአሁኑ ወቅት እየተመዘገበ ላለው ፈጣንና ተከታታይ ዕድገት ወሳኝ ሃይል ህዝብ መሆኑን ስለሚገነዘቡ ማናቸውንም ፍፃሜዎቻቸውን ከሃይማኖት አኳያ ሊለኩት አይችሉም፤ አድርገውትም አያውቁም። ለዚህም ነው— ገዢው ፓርቲ በዲሞክራሲያዊ ፓርቲ በሚወዳደርበት ወቅት “መጪው ጊዜ ከእኔ ጋር ብሩህ ነው የሚለው”። ግና የዋሕብያው ቡድን “የአብዬን ወደ እምዬ” እንዲሉ የራሱን ፍላጎት በግድ በመንግስት ላይ ሊያላክክ በመፈለጉ “ጅብ የማያውቁት አገር ሄዶ ቁርበት አንጥፋልኝ አለ” የሚባለውን ይትብሃል የሚያስታውሰን ከመሆን የዘለለ አይሆንም።

እረ ለመሆኑ በሀገር ውስጥ ያሉትን ሐይማኖቶች በማጥላላት ብሎም የገዛ እምነትን ነገሩ እስልምና ለዘብተኛና መብቱን የማይጠይቅ ነው’ እያለ ለመከፋፈል የሞከረው መንግስት ነው ወይስ የወሐቢያ አቀንቃኞች?፤ መጪው ጊዜ ለሌሎች የሀገራችን እምነት ተከታይ ዜጎች ጨለማ እንዲሆን የራሱን አመለካከት በሃይል ለመጫን የሚቋምጠው ከቶ ማን ይሆን?—አዎ! እንደ እውነቱ ከሆነ ዜጎች የያዙትን ዕምነት እየከፋፈለ የሚያጥላው እንዲሁም መጪው ጊዜ ለሌሎች እምነት ተከታዮች አስቸጋሪ እንዲሆን ሁከትን በስልትነት ተከትሎ የሚንቀሳቀሰው በሃይማኖት ስም የሚነግዱ የፅንፈኞች ስብስብ ነው።

እናም መጪው ጊዜ ለነውጠኞቹ ወሐቢያውያን ካልሆነ በሰተቀር ለሰላም ወዳዱ ህዝብ-ሙስሊም ብሩህ ነው። ምክንያቱም በአሁኑ ወቅት በሀገራችን ውስጥ እየጎለበተ የመጣው ምህዳር ከሰላም ውጪ የነውጥ ቋያን አንግበው ለሚንቀሳቀሱ እፍኝ ሃይሎች የሚመች ባለመሆኑ ነው። ስለሆነም የወሐቢያ ደቀ-መዝሙሮች የራሳቸውን እኩይ ሴራ በህዝብ-ሙስሊሙ ስም በማስታከክ ሀገራችን ለሙስሊሙ “የጭቃ ውስጥ እሾህ ትሆናለች” የሚል ጩኸታቸው ለራስ ከወረደ ሞሾ ተለይቶ የሚታይ አይደለም። ለምን ቢባል፤ የነገዋ ኢትዮጵያ የጭቃ ውስጥ እሾህ ልትሆን የምትችለው ለሁከትና ብጥብጥ ናፋቂዎች ብቻ ስለሆነ ነው።

በአዲሲቷ ኢትዮጵያ ውስጥ ማንኛውም ዜጋ ሰብዓዊም ይሁን ዲሞክራሲያዊ መብቱ ተከብሮለታል። መብቶቹን የመጠየቅና የማስከበር ህገ-መንግስታዊ ዋስትናም አለው። ይህን የመብት ማስከበር ተግባሩንም ላለፉት ሃያ አንድ ዓመታት ሲያጣጥመው መጥቶ ዛሬ ላይ ደርሷል።

ይሁንና የወሃቢው ቡድን ራሱ ነባሩ እስልምና ያለውን እምነት “መብቱን የማይጠይቅ ነው” በሚል የከፋፍለህ አጥላላ ስሌት ሊኮንነው ይፈልጋል። በመሰረቱ እኔም ሆንኩ ሌሎች የእምነቱ ተከታዮች በግልፅ እንደምናውቀው፤ ሃይማኖታዊ መብቶቻችንን በአግባቡ ስንጠይቅ መጥተናል። በዚህም ከሌሎች ስርዓቶች ታይቶ በማይታወቅ መልኩ የጠየቅነው ጥያቄ ምላሽ ተነፍጎት አያውቅም።

ለአብነት ያህል ባለፉት ሁለት አስርታት ውስጥ የመስጪድ መስሪያ ቦታዎችን ጠይቀን ሙሉ በሙሉ ምላሽ አግኝተናል። ታዲያ እነዚህ መስጪዶች የተገነቡት ማን ጠይቆ ነው?—የወሃቢ የነውጥ አቀንቃኞች ናቸው ወይስ የፖለቲካ ፍልስፍናቸው?። እርግጥም መብቱን ጠይቆ አጥጋቢ ምላሽ የተሰጠው ኢትዮጵያ ውስጥ ያለው የሙስሊሙ እምነት ተከታይ እንጂ፤ ሃይማኖቱን ለባዕዳን መጤዎች በመሸጥ ለገንዘብ ያጎበደደው አክራሪ ቡድኑ አይደለም። እናም የወሐቢዜም ረብ የለሽ ሰበካ በየትኛውም መስፈርት ሚዛን የሚደፋ አይደለም።

ቡድኑ የሚያነሳው ሌላኛው ልቦለዳዊ ድርሰት “የሙስሊሞች እምነት እንደ ኢትዮጵያ ኦርቶዶክስ ቤተ-ክርስቲያን ‘የኢትዮጵያ ብቻ’ እንዲሆን ይፈለጋል” የሚል ነው። እርግጥ የወሐቢያው ቡድን ይህን አስቂኝ ተረት ከየት እንዳመጣው የሚያውቀት እርሳቸውና ሽይጣን ብቻ ቢሆኑም፤ የድርሰታቸውን ትርክት ግን ከሁለት “የወሐቢዜም” ፍላጎት አኳያ መመልከት ይቻላል። ይኸውም ቅልጥ ካለ ውሸት እና ከዓለም አቀፍ የአክራሪነት ተልዕኮ አንፃር የሚታይ ነው።

በቅድሚያ ግን የኢትዮጵያ ኦርቶዶክስ ቤተ-ክርስቲያን ሀገራችን ውስጥ ታጥሮ የቀረ አለመሆኑን መገንዘብ ተገቢ ይመስለኛል። ምንም እንኳን የወሐቢያው እምነት አራማጆች አባባሉን በለመደ አፋቸው ሌላን ሃይማኖት ለማንንጠጥ የተጠቀሙበት ቢሆንም፤ እኔ እስከማውቀው ድረስ ቤተ-ክርስቲያኗ የዓለም ቤተ-ክርስቲያን አባል ናት። ምንም እንኳን ስለ

ጉዳዩ እምብዛም ባላውቅም አላህ ነፍሳቸውን ይማረውና የቀድሞው ፓትሪያርካ የዓለም አብያተ-ክርስቲያናት ፕሬዚዳንት እንደነበሩ በተደጋጋሚ በሚዲያ ሲነገር ሰምቻለሁ።

ታዲያ ሃይማኖቱ ‘የኢትዮጵያ ብቻ’ ከሆነ ፓትሪያርኩ እንደምን የዓለም ቤተ-ክርስቲያናት ሀብረት ፕሬዚዳንት ይሆናሉ?...እናም “ወሃቢይዝም” አቀንቃኞች ሆይ! ይህን መሰሉን ያገጠጠና ያፈጠጠ ውሸት ለማሳመኛነት መጠቀማችሁ በአሁኑ ወቅት ከሙስሊሙ ማህበረሰብ በተነጠላችሁበት ፍጥነት ልኬት በላይ ይበልጥ ከመነጠል ውጪ የሚፈይድላችሁ ምንም ነገር የለም ለማለት እገደዳለሁ።...ማን ነበር “የቅሌት ቀን አይመሸም” ያለው?— “ወሃቢይዝም” እና የነውጥ ባልደረቦቹ ትሆኑ እንዴ?...

እርግጥ የቡድኑ “የኢትዮጵያ ሙስሊሞች ‘የኢትዮጵያ ብቻ’ እንዲሆኑ ይፈለጋል” የሚል ጥንቆላዊ አካሄድ የዓለም አቀፍ አክራሪነት ሽኩቻን በባዕዳን ምንዳ አስፈፃሚ የመሆን ፍላጎትንም ያዘለ ነው። አንድ ሃይማኖት ነባር እሴቱን ትቶ በዓለም አቀፍ ደረጃ የተከሰተውን የፅንፈኝነት አስተሳሰብ በውጭ ኃይሎች የገንዘብ እርዳታ ከተከተለ፤ የሌሎች የእምነት ነፃነትን በመፃረር “እኛን ብቻ ተከተሉ” የሚል ፍላጎት በውስጡ አንግቧል ማለት ነው። እናም ይህ “የወሃቢይዝም” ፍላጎት የሚያረጋግጥልን አንድ ሃቅ ቢኖር፤ በተደጋጋሚ በሙስሊሙ ዘንድ ፅንፈኞቹ ሀገራችን ውስጥ እንዲፈፀም የሚፈለገው የአክራሪነት ሽኩቻ “አንድ ክንፍ ናቸው” የሚለው መነጋገሪያ አጀንዳ እንዲሁም መንግስት የቡድኑ መሪዎች አክራሪነትና ሽብርተኝነትን ማራመዳቸውን የገለፀበት አግባብ ትክክል መሆኑን አመላካች ነው። ምክንያቱም ልክ እንደ ኢትዮጵያ ኦርቶዶክስ ቤተ-ክርስቲያን ሁሉ፤ ከዓለም አቀፍ የእስልምና ተቋማት ጋር በጥምረት የሚሰራውንና የተለያዩ የሃጅና ዑምራ ጉዞዎችን የሚያከናውነውን መጅሊስ በማጣጣል፤ ‘ፅንፈኛ ሆነን ለምን ከአክራሪዎች ጋር አልተባበርንም’ ማለት የተቀጠሩበትን የተላላኪነት ተግባር መወጣት ስለሆነ ነው።

በ‘እንዲህ ሊሆን ይችላል’ አጉል መላ-ምት የሚነገረው የወሃቢ አስተሳሰብ ሃፍረት ለምኔ ነው። እንዲህም ይላል—“ተማሪዎችና የመንግስት ሰራተኞች ትምህርትንና ስራን ያስተጓጉላል በሚል በሮመዳን ወቅት እንዳይያሙ ሊደረጉ ይችላሉ።”...ታዲያ ከሳምንት በፊት በሸፕነው በቅዱሱ የረመዳን ወቅት ይህን አባባል ለአፍታ አሰብኩት።... እናም በአንድ ወቅት ታላቁ መሪዎችን አቶ መለስ ዜናዊ “...ሳስበው ሳስበው ደከመኝ” በማለት ለፓርላማ ያቀረቡትን ተረት ከማስታወስ ውጪ፤ በወሃቢው አስተሳሰብ የሚራመደው “ተማሪዎችና

የመንግስት ሰራተኞች እንዳይሰሙ ይደረጋል።” የሚለውን የጥንቆላ ንግርት ፈልጌ ላገኘው አልቻልኩም። ያገኘ ካለ ግን ወዲህ ሊለኝ ይችላል። ቂ.ቂ.ቂ...

እርግጥም አንድ ዲሞክራሲያዊ መንግስት በዜጎቹ ሃይማኖት ውስጥ ገብቶ “እንዳትሰሙ” ይላል ብሎ ማሰብ መሰረቱ እውነት የሆነን ሃይማኖት እከተላለሁ ከሚል ቡድን የሚጠበቅ አይመስለኝም- ቡድኑ የራሱን ፖለቲካዊ ምልክታ ለማራመድ በማጣፊጫነት ሊጠቀምበት ካልፈለገ በስተቀር። እናም ይህን መሰሉን የሌለን ሁኔታ እንዳለ በማስመሰል ለማጭበርበር ማቅረብ ሃፍረትን አከናንቦ “ድንቁም ሃይማኖተኛ” በመባል የውሸት ፖለቲካ ተንታኝ ከመሆን የዘለለ ስያሜ አያሰጥም። ለምን ቢሉ፤ ይህን መሰሉ የቅዥት አስተሳሰብ “በወሃቢይዝም” አቀንቃኞች አዕምሮ ውስጥ እንጂ በተጨማሪም በምናውቃት አዲሲቷ አትዮጵያ ውስጥ ታይቶም ሆነ ተሰምቶ ስለማይታወቅ ነው። እንዲያውም ከሳምንት በፊት በሸኘነው የረመዳን ምዕት ወንድሞቻችንና እህቶቻችን ክርስቲያኖች “የጸሚዎችን ስራ እኛ እንሸፍናለን” በማለት ሲያግዙን ነበር። እናም እነዚህን መሰሎቹ እውነታዎች የወሃቢው “አትፁሙ ትባላላችሁ” ተረት አቀንቃኞችን ውሸት የሚያጋልጡ ህያው ምስክሮች ናቸው ማለት ይቻላል።

ሌላኛው የወሃቢው ቡድን አራማጆች አስተሳሰብ የኢትዮጵያ መንግስት የምዕራባዊያንን ፍላጎት የሚያስፈፅም አስመስለው የሚያስወሩት ዲስኩር ነው። ይሁን እንጂ ማንኛውም የዚህ ፅሁፍ አንባቢ እንደሚገነዘበው፤ የሀገራችን ልማታዊና ዲሞክራሲያዊ መንግስት የራሱ የሆኑ ፖለቲካዊ-ኢኮኖሚ አቅጣጫዎች ያሉት ሲሆን፤ ከሚከተለው መስመር ውጪ የየትኛውንም ሀገር ጣልቃ ገብ ተፅዕኖ የሚቀበል አይደለም። በሀገሩ የውስጥ ጉዳይ ወሳኝ ኃይል አንዲያስተዳድረው ኮንትራት የሰጠው ህዝብ እንጂ የውጭ ሃይሎች አለመሆናቸውን በፅናት የሚያምን ነው። አዎ! የኢ.ፌ.ዴ.ሪ መንግስት የሀገሩን ብሔራዊ ጥቅም ከማስጠበቅ ባለፈ፤ የህዝቡን ሁለንተናዊ ተጠቃሚነት በይፋ በማረጋገጥ ማንነታዊ ባህሪው የሚታወቅ መሆኑን “ዊኪሊክስ”ን በመሳሰሉ ምስጢራዊ ሰነዶች ጭምር ተመስክሮለታል።

አዎ! ዲፕሎማሲያዊ ሰነዶችን አነፍንፎ ይፋ በማድረግ የሚታወቀው “ዊኪሊክስ” የተሰኘው ድረ-ገፅ በአንድ ወቅት በኢትዮጵያ የአሜሪካ አምባሳደር የነበሩት ሸኪ ሃድሰንን ዋቢ አድርጎ እንደገለፀው፤ “የኢትዮጵያ ባለስልጣናት የሀገራቸውን ጥቅም ብቻ የሚያስጠብቁ ናቸው” ብሏል። ይህ ገለልተኛ ምስክርነት በግልፅ እንደሚያመለክተው የሀገራችን መንግስት ከህዝቡ ውጪ የሚያዘው አንዳችም ሃይል የሌለ መሆኑን ነው። እናም የወሃቢው አቀንቃኞች

ይህን ዕውነታ እያወቁ፤ ሆን ብለው ያላወቁ በመምሰል የኢትዮጵያ መንግስት የሌሎችን ተግባር ይከውናል እያሉ ለማላዘን መሞከራቸው ከተራ አሉባልታነት የሚዘል አይሆንም። ዳሩ ግን ይህ አሉባልታዊ እምነታቸው ግለሰቦቹ ሃይማኖትና መንግስት የሚለያዩበትን ገመድ በጣጥሰው ምን ያህል ፖለቲካ ውስጥ የተነከሩ መሆናቸውን የሚያረጋግጥ ዕውነታ ነው ማለት ይቻላል።

ቡድኑ እጅግ አሳፋሪ በሆነ ሁኔታ የመንግስት ባለስልጣናትንና ሰራተኞችን ስም እየጠቀሰ ባላቸው እምነት ምክንያት ለመኮነንም ጥሯል። በተለይም የክርስትና እምነት ተከታይ የሆኑ ግለሰቦችን እየጠቀሰ የእነርሱን እምነት የመንግስት ሃይማኖት አድርጎ ለማቅረብ ይጥራል። ይሁንና አንድ የመንግስት ተቀጣሪ ባለስልጣን እንደ ማንኛውም ግለሰብ 'የራሱ ሃይማኖት ለምን ኖረው?' ተብሎ ሊጠየቅ አይችልም። ባለስልጣኑ ክርስቲያን አሊያም እስላም ቢሆንም እምነቱን በመንግስትና በድርጅት ውስጥ ለማስረፅ እስካልሞከረ ድረስ የእምነት ነፃነቱ እንደማንኛውም ዜጋ ይከበርለታል።

ወትሮም ቢሆን የግለሰቦችን የእምነት ነፃነት ለመድፈቅ የተሰለፈው “ወሐቢይዝም” ግን ይህን ዕውነት ለመቀበል አይፈልግም። ከዚህ በዘለለም የመንግስት ተቀጣሪ ባለስልጣናትን ስም እየጠራ “መንግስት የክርስትና የበላይነት የነገሰባት ኢትዮጵያን መገንባት ይፈልጋል” በማለት ከህገ-ምንግስታዊ ድንጋጌ ውጪ የሆነን ልቦለዳዊ ድርሰት ለማነብነብ ይሻል። ግና ቡድኑ ምንም ይበል ምን፤ የማንኛውም ሃይማኖት የበላይነት ኢትዮጵያ ውስጥ ሊኖር አይችልም። ምክንያቱም እንዲህ ዓይነቱ የለየለት ፀረ-ዴሞክራሲያዊ አስተሳሰብ ከአጼውና ከደርግ መንግስታት ጋር አብሮ የተቀበረ ስለሆነ ነው።

እርግጥ የቡድኑ ፍላጎት 'እኛ ወሐቢያዊያን የበላይ መሆን አለብን' የሚል ከሆነ፤ የቀን ቅዠታቸው “ላም አለኝ በሰማይ...” እንዲሉት መሆኑን መገንዘብ ይኖርባቸዋል። ለምን ቢሉ፤ ሃይማኖትና መንግስት በተለያዩበት ሀገር ውስጥ የክርስቲያንም ይሁን የእስልምናን ሃይማኖት የበላይነት ማስፈን ማለት ህገ-መንግስቱን ቀድዶ የመጣል ያህል የሚቆጠር ነው። ይህ ደግሞ የኢትዮጵያ ብሔሮች፣ብሔረሰቦችና ህዝቦች እስካሉ ድረስ ከቶም ሊታሰብ የሚችል አይደለም።

መቼም ቡድኑ መንግስትን በጭፍን ጥላቻ ያላብጠለጠለበት ጊዜ የለም። ከዚህ አኳያ “መንግስት ሙስሊሙ ከኢትዮጵያ ፖለቲካ እንዲነጠል ይፈልጋል” የሚለው አሉባልታው

ሌላኛው አስቂኝ ድራማ ነው። ለነገሩ ህገ-መንግስታዊ ስርዓቱን በሃይል ንደው ኢስላማዊ መንግስት የመመስረት ቀቢፀ-ተስፋን ያነገቡት “ወሃቢዝሞች”፤ ይህን መሰሉን ፀረ-ህገ-መንግስታዊ አስተሳሰብ ማቀንቀናቸው የሚገርም አይደለም። ምክንያቱም ዓላማቸው ማንም በገሃድ የሚያውቀውንና ሙስሊሙ ህብረተሰብ እንደ ማንኛውም ዜጋ በሀገሪቱ ፖለቲካ ውስጥ እኩል ተሳታፊ መሆኑን በመካድ ተግማኒነት የሌለው ተራ የፖለቲካ ትርፍ ማግኘት ስለሆነ ነው።

ሆኖም የሀገሪቱ የፖለቲካ ምህዳር ለሙስሊሙም ይሁን ለሌላው እምነት ተከታይ ክፍት መሆኑን በአሁኑ ወቅት በሂደቱ ተሳታፊ የሆንነው የእምነቱ ተከታዮች ስልምናውቀው በዘ መልኩ ምዕመኑን ማደናገር እንደማይቻል እነ አያ “ቆርጦ ቀጥል” ሊያውቁት ይገባል። በመሆኑም ‘ሙስሊሙ ከሀገሪቱ ፖለቲካ ተነጥሏል’ በሚል የቅጥፊት ድርሰት ፅንፈኛው “ወሃቢዝም” ፍላጎቱ እግረ-መንገዱን ኢስላማዊ መንግስት መስርቶ ዙፋን ላይ መንጠላጠል ከሆነ፤ ይህ የእብደት ሃሳብ ሊሳካ እንደማይችል መረዳት ይገባዋል። ምክንያቱም እንዲህ ዓይነቱ መንግስትንና ሃይማኖትን ደባልቆ የሸሪዓ አስተዳደርን ለመመስረት ማሰብ፤ ሀገሪቱ ከምትከተለው የዴሞክራሲያዊ ስርዓት ግንባታ ሂደት ጋር በቀጥታ የሚጣረስ በመሆኑ ነው።

እናም የቡድኑ አቀንቃኞች ይህ ፀረ-ህገ-መንግስታዊ ፍላጎታቸው የሚሳካው በህልም እንጂ በገሃዱ ዓለም ውስጥ ሊሆን አይችልም—ፀባቸው በቀጥታ ከህዝብ ጋር ነውና። ቡድኑ ያለ አንዳች ሃፍረት የሚያነበንበው ሌላኛው ነጥብ “የመንግስት ባለስልጣናት አህባሽን ይደግፋሉ” የሚል ነው። ሆኖም እኔ እንደ አንድ ሙስሊም እስከሚገባኝ ድረስ “አህባሽ” የሚባለውን እምነት አላውቀውም። እርግጥ ኢትዮጵያ ውስጥ ከነብዩ መሐመድ (ሰ.ዐ.ወ) ጀምሮ ሲወርድ ሲዋረድ ነባር የእስልምና እምነትን አውቃለሁ። በአሁኑ ወቅትም በተለያዩ የውጭ ሃይሎች ደጋፊነት አክራሪነትን የሚያጠጥፉትን ወሐቢያዎችንም እንዲሁ። ከዚህ ውጪ ፅንፈኞቹ “አህባሽ” እያሉ የሚጠሩት እስልምና ሊገባኝ አይችልም—ከነባሩ እስልምና በስተቀር።

ያም ሆነ ይህ ግን፤ የኢትዮጵያ መንግስት ከህገ-መንግስታዊ ድንጋጌው ውጪ የትኛውንም የእምነት ወገን ሲደግፍም ሆነ ሲያጣጥል አይተንም ሆነ ሰምተን አናውቅም። መንግስት በመላ ሀገሪቱ ህግና ስርዓትን ከማስከበር ባለፈ፤ የትኛውንም ሃይማኖት ደግፎ አሊያም በተቃራኒው ቆሞ ተግባሩን ሊወጣ አይችልም። ለምን ቢባል፤ ህገ-መንግስቱ

መንግስት በሃይማኖት፣ ሃይማኖትም በመንግስት አሰራሮች ውስጥ ጣልቃ ሊገቡ የሚችሉበት አንዳችም ቀዳዳ ያልተወ በመሆኑ ነው።

እናም መንግስት 'እገሌ የሚባል እምነትን ይደግፋል' ተብሎ በአክራሪዎች የሚላዘነው ተረት፤ የፅንፈኞቹ ቡድን ፍላጎት አልፋና ኦሚጋ ግቡ ፖለቲካዊ መሆኑን ቁልጭ አድርጎ የሚያሳይ ነው። ይህም ወሃቢ ከፖለቲካ ጋር በፍቅር የከነፈ፣ ነገር ግን ከሃይማኖት ጋር ሆድና ጀርባ የሆነ መሆኑን ሁነኛ አሰረጅ ይመስለኛል። ለዚህም ነው አስፀያፊ በሆነ ሁኔታ የመንግስት ተቀጣሪ ባለስልጣናትን ስም በመጥቀስ 'እገሌ ሃይማኖቱ ክርስቲያን ስለሆነ እስልምናን ያዳክማል' በማለት የጅምላ ፍረጃን በመጠቀም ፖለቲካዊ ፍላጎቱን ለማሳካት ከወዲያ ወዲህ ሲዳክር የምናየው።

ለነገሩ ወሃቢ ዓላማው ሃይማኖታዊ መብትን ማስጠበቅ ቢሆን ኖሮ፤ የመንግስት ፖሊሲዎችንና ተቀጣሪዎችን እንዲሁም የፓርቲ ልሳኖችን 'በእንዲህ ሊሆን ይችላል' የደፈና መላምት ለማውገዝ ባልቋመጠ ነበር። ግና ፍላጎቱ "ፍየል ወዲህ፣ ቅዝምዝም ወዲያ" መሆኑን እንድናውቀው አድርጎናል። እናም ምስጋና ለአክራሪዎቹ አሉባልታ ይገባውና ሁሉንም እኩይ ምግባራቸውን አንድ በአንድ ተገንዝበነዋል። አዎ! "ወሃቢዝም" የፖለቲካ እንጂ የሃይማኖት ቡድን አለመሆኑን ልቅም አድርገን ተረድተናል።...ድንቁም የእስልምና ተሟጋች!...

የ"ወሃቢዝም" ኢ-ምክንያታዊነት የሐሰት ትንበያ የሚያመላክተን ቁልፍ ጉዳይ ቢኖር፤ አቀንቃኞቹ የሚከተሉት ወይም ሊከተሉ የሚችሉት አደገኛ ኢ-ሀገ-መንግስታዊ አካሄድን ነው። ይኸውም በሃይማኖት ከለላነት ሁከትና ብጥብጥን በመፍጠር የተረጋጋውን ሰላማችንን ማናጋትና ሀገራችን እያስመዘገበች ያለውን ዕድገት የኋሊት ለመቀልበስ መጣር ነው። እናም "የወሃቢዝም" ፖለቲካዊ ዕውነታ አደጋ ቋጠሮው ተፈትቶ ሲታይ እዚህ ድረስ የሚደርስ ነው— ወደ ድርድር የጨለማ ዘመን የሚመልሰን የሴረኞች የቁልቁለት ጉዞ። አማን እንሰንብት።